

MUKANDA WAKAFUNDELA PAULO

FILEMONA

Wambûtumela Moyo

1 Paulo, usi lukanu la Kristu Jesu, la Timote unyasu,

Le Filemona, unyasu ukambi a ngandji, 2 ndu le Apiya kadiyesu, ndu le Arakipo, unyasu dimbi dia Jesu, ndu le Ekelezia wa lakaye:

3 Ngandji ka mamba kayali la nyu, ndu ki k'uma le Unyashungu Shesu la uma le Khumadiondjo Jesu Kristu!

Paulu Ambuka Lusaka Dia Ngandji la Ekesanelu ka Filemona

4 Dimi latukaka Unyashungu ami lusaka. Latukuhoka lu dombelo diami, 5 ne dia lakuki lukumu la ngandji kaye la mbetawo kaye le Khumadiondjo Jesu, la le ekilami tshe, 6 mbalangami ekesanelu ka mbetawo kaye atombosha ewu k'akambu w'ololo tshe weli l'utema aye le Kristu. 7 Unyasu, dimi lakangenangena efula, lakakikitshama dia ngandji kaye, ne dia etema w'ekilami wambusangana dia dikambu diaye.

Onesimo Tayalaki Uku Fumbi Ntu

8 Okone, kuyanga dimi la dihunga efula le Kristu dia nkosengola dia we ntsha dikambu diusunganyi, 9 keli layukosengasenga ne dia ngandji kakukami — dimi Paulo, dikendji ndu usi lukanu la Kristu Jesu — 10 Dimi lambukosengasengela on'ami Onesimo, lakamuti lu kanu yami. 11 (Ntundu ndi kunkutshela ololo, keli kakiane ndi mbeyaka ntutshela ndu we ndu dimi, ololo.) 12 Dimi lambukutumelandi; ndi eko utema ami.

13 Dimi lakalangi ndi ndjala la mi, ne dia ndi nkimanyiami dia dikambu diaye lam'emi lu kanu ya lukumu l'ololo. 14 Keli dimi halangi ntsha nduku dikambu tshikima la wulu uma le ye. Dimi halangi ololo aye ndjala uku la khudu, keli paka uku lulangu laye.

15 Dia dikambu ne, mbakandangana uma le ye etenyi undu, ne dia we ndjala la ndi pundju. 16 Aha uku fumbi ntu, keli luleki fumbi, uku unyasu la ngandji, le mi dime, keli djekaleka le ye, ndu lu dimba diandi ndu le Khumadiondjo. 17 Okone, naka we ambumbetawo uku umbekesenedi, kûlunguli uku dime. 18 Keli naka ndi akakutshela kolo, kana ndi la ye dibasa, ukutsha dikambu diako l'ote ami. 19 Dimi, Paulo, kambufunda la lunya lami, layongela diango diako — keli hakutela nti: We keli la mi dibasa dia utundu aye weme. 20 Mete, unyasu, ongenyangenya le Khumadiondjo, usalanganya utema ami le Kristu.

21 Ne dia dimi la elungamelu k'ukitanyia aye, mbamumukufundela okone. Dimi mbeyaka nti: We ayutsha akambu wuleki wakutelami. 22 Keli onongoswele pangu, ne dia lambulungamela nti: Uma lu alombelo anyu, mbayumukimoma le nyu.

23 Epafara, unyami usi lukanu le Kristu Jesu, ambukutumela moyo. 24 Ndu Mako, la Aristarako, Demasi, la Luka, anyami ekambi. wambukutumela moyo.

Diui Di'Etshokwelo

25 Ngandji ka mamba ka Khumesu Jesu Kristu kayali l'etema anyu! Ayali osoku!